

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د زیارکښانو ټولنیز انجمن (د اکل لیکنه)

۰۸ اپریل ۲۰۱۸

افغانان د وسله والي او رواني جگړې په اور کې

که چیرې نړیوالې پېښې او د افغانستان پراخېدونکې جگړه له نږدې څخه وڅېړو نو دا په ډاگه کېږي چې مونږ په رښتیا د یوې ډېرې وړانګونکې او سترې جگړې په لور روان یو. د پاکستان او ایران څخه نیولې تر امریکې او روسیې پورې ټولې خواوې په بیانېو کې داسې څرګندوي چې افغانستان د ابرقدرتونو د جگړې په میدان د بدلېدو په حال کې دی. د ملګرو ملتونو دفتر خو یوازې د افغانانو د مرګ ژوبلې په اړه راپورونه خپروي او سپکې نیوکې او غندنې کوي او بس.

د پړواک خبرې اژانس د رپوټ له مخې یوازې په مارچ میاشت کې ۱۰۸۰ تنه افغانان وژل شوي دي. له بلې خوا بي بي سي راپور ورکوي چې د افغانستان د خاورې تر نیمایي زیاته برخه د طالبانو تر ولکې لاندې ده. د دې ترڅنګ په دې ورځو کې پر کونړ او سرحدې ولایتونو د پاکستان هوایي بریدونه تر هر بل وخت شدید شوي دي. د پاکستان جاسوسان په کابل کې په ښکاره ډول د دې هېواد پلوي او د افغانستان د ګټو په خلاف څرګندوي کوي. د امریکې د امنیتي کمیټې مشر بیا هم ويلي دي چې د ۲۰۱۸ کال به د دې جگړه ځپلې هېواد لپاره یو لاکو اېنمن کال وي. دا ټول نه ریدونکې واقعیتونه په غوڅ ډول بیانوي چې په نړیواله کچه د افغانستان کوم حقیقي مدافع او د خلکو پر وضعیت زړه سوځوونکې خوا شتون نه لري، بلکې دا مسوولیت یوازې پر مترقي افغانانو پاتې شوی چې د خپل ښه والي لپاره په خپله غږ اوچت کړي.

په افغانستان کې هره ورځ په لسګونو ناخوالي او زړه بوړنونکې پېښې اوریدل کېږي چې د خلکو اذهان اندیښمن کوي. دا هغه واقعیتونه دي چې د وسله والي جگړې ترڅنګ د رواني جگړې د دودولو لپاره د یوې وسیلې په توګه کارول کېږي. له بده مرغه مونږ ټول شاهدان یو چې زموږ شاوخوا ملګري او ځوانان په کلکه د دغه رواني جگړې او تبلیغاتو تر اغېزې لاندې راغلي دي او دا هم مونږ ته څرګنده ده چې څومره یې د هغوی روشنفکرانه او ترقي پلوه افکار منحرف کړي دي.

د پوهنتون زده کړیال یا یو کارکوونکی په هغه کچه چې باید زده کړه یا فعالیت وکړي، د رواني جگړې له امله شاته پاتې دي. همدا ناهیلې ده چې ځوانان د اوضاع په اړه د پوهې زیاتوالي لپاره شخصي لوست نه کوي.

زمونږ هېوادوالو ته په کاره ده چې لږ تر لږه د فیسبوک یا انټرنیټي امکاناتو څخه په داسې بڼه ګټه واخلي چې اړین سیاسي موضوعات او مقالې مطالعه او د روانې جګړې حقیقي اړخونه درک او په اړه یې تحلیل وکړي. څومره چې ځوانان له مطالعې څخه لېرې وي هومره د خپلو هېوادوالو له دردونکي او حقیقي وضعیت څخه بې خبره پاتې کېږي. دا چې افغانان د لیک لوست څخه بې برخې، د رښتیني موضوعاتو څخه بې خبره او په خپل منځو کې د قومي او ژبنیزو مسایلو په سر لګیا شوي دي، دا ټوله توطیه او پلان شوی دسیسه ده. دا کومه طبیعي او غیر عمدي پروسه نه ده. همدا لامل دی چې د دومره وحشت او ظلم سره سره، د افغانانو وینه په جوش نه راځي. زمونږ وجدان یې وژلی دی. خو ټول داسې نه دي. یو محدوده شمېر ځوانان لګیا دي یو څه لیکي او نورو سره یې شریکوي.

دا روانې جګړه د همدغو ځوانانو په زیار سره لږ څه جبرانه شوې ده. دا روانې جګړه تر یوه بریده د دې لپاره طرحه شوې چې له هېواد څخه رسیدلي او تکره روښن اندي وتښتي. بل هېواد ته ولاړ شي او دا میدان یوازې د نالوستو کروندګرو، صنعتګرو او غیر علمي ډلو ته پاتې شي څو ورباندې په خپلې خوبني حکمراني وکړي. دا د سرمایه داری نظام یوه موخه جوړوي، چې د غوړیدا څخه مخکې خپلواکه ملتپاله ځوان ځواک وځپي او د سرمایه داری څرخ په حرکت راوړي.

د ویلو وړ ده چې د روانو کرکچونو سره د مبارزې په برخه کې د افغانستان فکري ځواک د نظامي ځواک څخه کم نه دی او د شته پرمختللو رسنیزو امکاناتو په مرسته کولای شي چې ډېر منفي، منحرف او بې خبره ذهنونه په سمه لار راوړي. مونږ په رښتیا په یوه ډېر حساس پړاو کې قرار لرو، چې پکې چوپټیا خیانت ګڼل کېدای شي. مونږ ته په کاره ده چې له فیسبوک، انټرنیټ او داسې نورو تکنالوژیکي امکاناتو څخه د غربي ځوانانو په شان نه، بلکې د رښتیني افغان په څېر چې د اور په لمبو کې سوځي، ګټه پورته کړو.